

## Il-Beatu Ġwann Soreth



Id-Duka ta' Borgonja u Konti tal-Fjandra (Belġju) li kien jismu Karlu imlaqqam tat-Twerwir mexxa s-suldati li kellu mlaqqtin mill-agħar nies, u ħabat għall-Belt ta' Liège fil-Belġju stess. Wara ħafna taħbit irnexxielu jaħtaf dik il-Belt taħt idejh u għamel ħerba minnha.

Is-suldati ta' Karlu Twerwir meta daħlu fil-Belt għamlu minn kollox; serqu kull ma kien jgħodd għal idejhom, farku, kissru u ħarqu dak li ma setgħux jieħdu magħhom. Sawtu u qatlu għadd kbir ta' nies, sa daħlu fil-Knejjes sbieħ ta' Liège u nezzgħuhom minn kollox. X'uħud minn dawn is-suldati farku tabernaklu, ħadu l-pissidi bl-Ewkaristija u xeħtu l-ostji f'nofs tal-pjazza. Kulħadd

jiżfen u jgħaffeg fuqhom b'tmaqdir lil Ġesù fl-Ewkaristija.

F'daqqa waħda deher patri Karmelitan, ġie jġri u malli ra dak is-sagrilegġ kbir li kien qiegħed isir f'wiċċ kulħadd daħal f'nofs is-suldati bla ġieħ u bla dehen. La beza' minnhom u lanqas mill-lanez u xwabel li kellhom. Dan il-Karmelitan li kien magħruf ħafna fil-Belt bl-isem ta' Ġwann Soreth niżel għarkubbtejh qalb is-suldati, gābar l-ostji li kienu mxerrda ma' l-art, poġġiehom f'pissidi u daħħalhom fil-knisja, mingħajr ħadd ma issogra jkellmu.

Il-Beatu Ġwann Soreth kien imwieled f'Caen fi Franza u sar sacerdot Karmelitan ta' tlieta u għoxrin sena fl-1417. Kien iħobb ferm l-istudju u s-superjuri bagħtuh f'Parigi fejn f'dak iż-żmien kien hemm l-aqwa tagħlim tat-Teologija. F'qasir żmien kiseb l-aqwa grad ta' majjistru fit-Teologija u fil-pront tawh f'idejh it-tmexxija tat-tagħlim għall-istudenti Karmelitani.

Ġie maħtur bħala Superjur Provincjali ta' Franza, u ftit taż-żmien wara għażluh bħala Ġeneral tal-Ordni Karmelitan. Dam fuq għoxrin sena jmexxi l-Ordni Karmelitan u għamel ġid kbir lil kulħadd. Il-ħsieb ewlieni tiegħu kien li l-Karmelitani kellhom ifasslu ħajjithom bir-reqqa fuq ir-Regola tal-Ordni tagħhom. Għalhekk kiteb ktieb li jfisser kif wieħed għandu jgħix ta' veru nistrani u Karmelitan. Permezz ta' pariri ta' missier, ħerġin mill-qalb hu kien iħajjar lil kulħadd biex iġedded lill-Ordni maħbub tal-Madonna, bit-twettiq tad-dmirijiet kollha li titlob il-ħajja religjuża. Kien iħobb iġhid li biex wieħed jasal għall-qdusija għolja m'hemmx għalfejn joqogħdu jinħalqu ordnijiet

religjużi godda imma biżżejjed li wieħed ifittex li jagħmel ħiltu biex jaqdi dmiru sewwa. L-aktar li kien jisħaq kien fuq il-faqar u fuq il-ħajja ta' ġabra. Il-Beatu Ġwann Soreth kien ħabib ħafna tal-Papa Kallistu III li għenu ħafna biex iġib l-Ordni Karmelitan il quddiem.

Darba dan il-Papa ried jagħmel lil Ġwann Soreth Kardinal, imma dan tħawwad ferm għax xejn ma kienu jogħġbuh l-unuri u t-tifhir, u jgħid minn hawn u jgħid minn hemm irnexxielu li jġieġhej lill-Papa, ibiddel il-fehma tiegħu.

Ġwann Soreth kien jivvjaġġa ta' spiss biex iżur il-Kunventi tiegħu biex iħajjarhom ħalli jaħdmu għall-ġid ta' kulħadd. F'wieħed minn dawn il vjaġġi sab ruħu f'Leon (Franza) fejn kien hemm taqtigħa kbira bejn 'l-Isqof u n-nies tal-post li kienu ħaduha u qamu kontra l-Isqof għax ma kienx ikkuntentahom f'xi ħaġa. Malli Ġwann Soreth ra l-ħsara li kienet qegħda ssir, ħadha bl-aħrax kontra x-xewwiexa li kienu qegħdin iħabbtu lill-Isqof. Imma dawn malajr daru kontra tiegħu wkoll u heddewh li joqtluh. Il-Beatu Soreth ma beżgħalhomx. Kif ingabru jgħajtu quddiem il-bieb tal-Kunvent, ħareġ quddiemhom, fetaħ sidru u qallilhom: "Qegħdin tiżbaljaw, teħduha kontra l-Isqof, tagħkom. Obduh u oqogħdu għalih. Jekk issa tridu tagħmluli xi ħaġa, hawn jien. Jien lest li nagħti ħajti għas-sewwa u l-ħaqq." Iżda dawk telqu u m'għamlulu xejn.

Dan il-Ġeneral qalbieni kien l-ewwel wieħed li waqqaf il-monasteri tas-Sorijiet Karmelitani. Fl-1452 laqa' taħt, it-tmexxija tal-Ordni Karmelitan l-ewwel Kunvent tas-Sorijiet li l-Papa Nikola V wettaq bil-bolla 'Cum Nullo'. Fetaħ kunventi oħra tas-Sorijiet f'Firenze, Nieuwerk (Olanda), Liège u postijiet oħra, fosthom il-Kunvent ta' Bon Don fil-Brettanja (Franza) fejn ta l-libsa Karmelitana lid-Dukessa Frangiska d'Amboise li wara saret Beata.

Meta kien fil-kunvent ta' Angers, ħassu ħażin u malajr ittendew li kien wasal iż-żmien li jħalli din l-art. Sejjaħ ma' dwaru l-patrijiet kollha u tahom l-aħħar tifkiriet biex jaqdu dejjem sewwa d-dmirijiet tal-ħajja religjuża. Imbagħad tenna għall-aħħar darba, t-talba li dejjem kellu ffommu, 'Ġesù Feddej kun int għalija l-veru feddej'. Kellu sebgħa u sittin sena. Malli sema' bil-mewt tiegħu l-Beatu Battista Spanjol imsejjaħ 'il-Mantovan' sawwarlu waħda mill-isbaħ poeziji tiegħu. Il-Papa Piju IX fl-1866 xandar lil Ġwann Soreth bħala Beatu.

Il-Karmelitani jagħmlu t-tifkira tal-Beatu Ġwann Soreth fl-24 ta' Lulju.

**[www.fleurdelysparish.com](http://www.fleurdelysparish.com)**

Find us on 

***fleurdelysmalta.parish***